स्वर-सन्धिः - सूत्रसहिता दृष्टिः 
सूत्रेषु विभक्ति -अर्थः 


षष्ठीविभक्तिः = स्थाने 

सप्तमीविभक्तिः = पूर्वकार्यम्‌ 

पञ्चमीविभक्तिः = परकार्यम्‌ 

प्रथमाविभक्तिः = आदेशः, आगमः, नामकरणम्‌ 


१. सवर्णदीर्घसन्धिः 


अकः सवर्णे दीर्घः (६.१.१०१) = अक्‌-वर्णात्‌ सवर्णे अचि परे पूर्वपरयोः स्थाने दीर्घसंज्ञक-एकादेशः स्यात्‌ | अक्‌ प्रत्याहारः = अ, 
इ, उ, ऋ, ळू | अकः पञ्चम्यन्तं, सवर्णे सप्तम्यन्तं, दीर्घः प्रथमान्तं, त्रिपदमिदं सूत्रम्‌ | इको यणचि (६.१.७७) इत्यस्मात्‌ अचि इत्यस्य 
अनुवृत्तिः; एकः पूर्वपरयोः (६.१.८४), संहितायाम्‌ (६.१.७१) इत्यनयोः अधिकारः | अनुवृत्ति-सहितसूत्रम्‌- अकः सवर्णे अचि 
पूर्वपरयोः एकः दीर्घः संहितायाम्‌ | 


तुल्यास्यप्रयत्नं सवर्णम्‌ (१.१.९) = तालु-आदीनि स्थानानि, आभ्यन्तर-प्रयत्नाः, आभ्यां मानाभ्यां यस्य वर्णस्य येन वर्णन सह 
तौल्यं, तयोः वर्णयोः सवर्णसंज्ञा स्यात्‌ | सवर्णसंज्ञा विधायक-सूत्रम्‌ | तुल्यः नाम सदृशः | आस्यम्‌ [अस्‌ + ण्यत्‌] नाम मुखे सञ्जायते 
यत्‌ | तुल्यं च तुल्यश्च तुल्यौ, आस्यञ्च प्रयत्नश्च आस्यप्रयत्नौ, तुल्यौ आस्यप्रयत्नौ ययोः तत्तुल्यास्यपयत्नं, द्वन्द्वगर्भः बहुव्रीहिः | 
लुल्यास्यप्रयत्नं प्रथमान्तं, स्वर्ण प्रथमान्तं, द्विपदमिदं सूत्रम्‌ | सूत्रं स्वयं सम्पूर्णम्‌-- तुल्यास्यप्रयत्नं सवर्णम्‌ | 


वर्णद्वयं यदा मुखस्य समाने स्थाने, समानेन आभ्यन्तरप्रयत्नेन च उच्चार्यते, तदा तस्य वर्णद्वयस्य सवर्णसंज्ञा भवति | कस्यचित्‌ वर्णस्य 
उच्चारणार्थ मुखे किञ्चन स्थानं भवति, मुखस्य अन्तः कश्चन प्रयत्नः भवति (आभ्यन्तरप्रयत्नः इति), अपि च मुखात्‌ बहिः कश्चन 
प्रयत्नः भवति (बाह्मप्रयत्नः इति) | स्थानानि = कण्ठः, तालु, मूर्धा, दन्ताः, ओष्ठौ इत्यादिकम्‌ | आभ्यन्तरप्रयत्नाः इत्युक्त स्पृष्टः, 
ईषत्स्पृष्टः, ईषद्विवृतः, विवृतः संवृतः चेति | बाह्मप्रयत्नाः इत्युक्ते विवारः, संवारः, श्वासः, नादः, घोषः, अघोषः, अल्पप्राणः, महाप्राणः, 
उदात्तः, अनुदात्तः, स्वरितः चेति | धेयं यत्‌ सावर्ण्यार्थं केवलं मुखस्य अन्तः यत्‌ स्थानम्‌ अपि च यः आभ्यन्तरप्रयत्नः सः, एते एव द्वे 
तत्त्वे अपेक्ष्येते | बाह्मप्रयत्नः अस्मिन्‌ विषये नैवान्तर्भूतः | अनेन अ, आ अपि च सर्वे अष्टादश अकाराः इत्येषां सावर्ण्यं भवति | एषां वर्णानां 
स्थानं कण्ठः, आभ्यन्तरप्रयत्नः विवृतश्च | 


२. गुणसन्धिः 


अदेङ्गुणः (१.१.२) = हस्व-अकारः, एकारः, ओकारः (एङ्‌) एषां वर्णानां गुणसंज्ञा स्यात्‌ | अत्‌ एङ्‌ च गुणसंज्ञः स्यात्‌ इति | अत्‌ च 
एङ्‌ च अदेङ्‌ | अदेङ्‌ प्रथमान्तं, गुणः प्रथमान्तं, द्विपदमिदं सूत्रम्‌ | सूत्रं स्वयं सम्पूर्णम्‌ अत्‌ एङ्‌ गुणः | 


आद्गुणः (६.१.८७) = अ-वर्णात्‌ अचि परे पूर्वपरयोः स्थाने गुणसंज्ञकः एकादेशः स्यात्‌ | अत्र अचि परे इत्यस्य इकि परे इति फलितः 
अर्थः यतः अकारात्‌ अकारः चेत्‌ कार्य बाधितम्‌ अकः सवर्णे दीर्घः इत्यनेन; अकारात्‌ एच्‌ चेत्‌ कार्य बाधितं वृद्धिरेचि इत्यनेन सूत्रेण च | 


आत्‌ पञ्चम्यन्तं, गुणः प्रथमान्तं, द्विपदमिदं सूत्रम्‌ | इको यणचि (६.१.७७) इत्यस्मात्‌ अचि इत्यस्य अनुवृत्तिः; एकः पूर्वपरयोः 
(६.१.८४), संहितायाम्‌ (६.१.७१) इत्यनयोः अधिकारः | अनुवृत्ति-सहितसूत्रम्‌-- आत्‌ अचि पूर्वपरयोः एकः गुणः संहितायाम्‌ | 


उरण्‌ रपरः (१.१.५१) = ऋकारस्य स्थाने यदा अण्‌-आदेशः भवति, तदा सः अण्‌ सदा रपरः स्यात्‌ | ऋकारेण त्रिंशत्‌-प्रकारकः 
ऋकारः भवति इति बोध्यम्‌ | रः परो यस्य सः रपरः | उः षष्ठ्यन्तम्‌, अण्‌ प्रथमान्तम्‌, रपरः प्रथमान्तम्‌, त्रिपदमिदं सूत्रम्‌ | 
स्थानेऽन्तरतमः (१.१.५०) इत्यस्मात्‌ स्थाने इत्यस्य अनुवृत्तिः | अनुवृत्ति-सहितसूत्रम्‌- उः स्थाने अण्‌ रपरः | 


३. वृद्धिसच्धिः 


वृद्धिरादैच्‌ (१.१.१) = आकारः ऐकारः, औकारः (ऐच्‌) एषां वर्णानां वृद्धिसंज्ञा स्यात्‌ | वृद्धिः प्रथमान्तम्‌, आदैच्‌ प्रथमान्तं, द्विपदमिदं 
सूत्रम्‌ | सूत्रं स्वयं सम्पूर्णम्‌ वृद्धिः आत्‌ ऐच | 


वृद्धिरेचि (६.१.८८) = अवर्णात्‌ एचि परे पूर्वपरयोः स्थाने वृद्धिसंज्ञक-एकादेशः स्यात्‌ | वृद्धिः प्रथमान्तम्‌, एचि सप्तम्यन्तं, द्विपदमिदं 
सूत्रम्‌ | आद्गुणः (६.१.८७) इत्यस्मात्‌ आत्‌ इत्यस्य अनुवृत्तिः; एकः पूर्वपरयोः (६.१.८४), संहितायाम्‌ (६.१.७१) इत्यनयोः 
अधिकारः | अनुवृत्ति-सहितसूत्रम्‌- आत्‌ एचि पूर्वपरयोः एकः वृद्धिः संहितायाम्‌ | 


४. यण्‌-सन्धिः 

इको यणचि (६.१.७७) = इकः स्थाने यण्‌-आदेशः स्यात्‌ अचि परे संहितायां विषये | इकः यण्‌ स्यात्‌ असवर्णे अचि परे इति सूत्रस्य 
फलितः अर्थः इति ज्ञेयम्‌ (सवर्णे अचि परे अकः सवर्णे दीर्घः इत्येनेन यण्‌ बाधितम्‌) | इकः षष्ठ्यन्तं, यण्‌ प्रथमान्तं, अचि सप्तम्यन्तं, 
त्रिपदमिदं सूत्रम्‌ | संहितायाम्‌ (६.१.७१) इत्यस्य अधिकारः | अनुवृत्ति-सहितसूत्रम्‌- इकः यणू अचि संहितायाम्‌ | 

५. यान्तवान्तादेशसन्धिः 

एचोऽयवायावः (६.१.७७) = एचः (ए, ओ, ऐ, औ इत्येषां) स्थाने क्रमेण अय्‌, अव्‌, आय्‌, आव्‌ इत्यादेशाः भवन्ति अचि परे | क्रमेण 
इत्युक्तं यथासंख्यमनुदेशः समानम्‌ (१.३.१०) इति परिभाषा सूत्रस्य साहाय्येन | अय्‌ च, अव्‌ च, आय्‌ च, आव्‌ च, तेषाम्‌ 
इतरेतरद्वन्द्वः, अयवायावः | एचः षष्ठ्यन्तम्‌, अयवायावः प्रथमान्तं, द्विपदमिदं सूत्रम्‌ | इको यणचि (६.१.७६) इत्यस्मात्‌ अचि इत्यस्य 


अनुवृत्तिः; संहितायाम्‌ (६.१.७१) इत्यस्य अधिकारः | अनुवृत्ति-सहितसूत्रम्‌- एचः अयवायावः अचि संहितायाम्‌ | 

